

REGIONAL NEWS UNIT
ALL INDIA RADIO, GUWAHATI
0000000000

Date : 08-04-2024

Time : 0900 Hrs

Assamese Morning Bulletin
Headlines

- ১। জ্যেষ্ঠ বিজেপি নেতা তথা কেন্দ্ৰীয় গৃহমন্ত্ৰী অমিত শ্বাহৰ কাইলৈ ৰাজ্যত তিনিখনকৈ নিৰ্বাচনী সভা সন্মোখনৰ লগতে তিনিচুকীয়াত পদযাত্ৰাত অংশ গ্ৰহণ। নিৰ্বাচনী প্ৰচাৰ অভিযানত অংশগ্ৰহণৰ উদ্দেশ্যে কংগ্ৰেছ তথা আম আদমী পাৰ্টীৰ কেবাগৰাকীও কেন্দ্ৰীয় নেতাৰ অসম আগমন।
- ২। ১৯ এপ্ৰিলত প্ৰথম পৰ্যায়ত অনুষ্ঠিত হ'বলগা লোকসভা নিৰ্বাচনক লৈ শাসকীয় দলৰ লগতে বিৰোধী দলৰ প্ৰাৰ্থীসকলৰ নিৰ্বাচনী প্ৰচাৰ অভিযান তীব্ৰতৰ।
- ৩। দ্বিতীয় পৰ্যায়ৰ নিৰ্বাচনৰ বাবে মনোনয়ন পত্ৰ প্ৰত্যাহাৰৰ আজি অন্তিম দিন।
- ৪। বাপতিসাহোন ৰঙালীক আদৰাৰ বাবে ৰাজ্যৰ প্ৰান্তে প্ৰান্তে ব্যাপক প্ৰস্তুতি। **আ/ৰু**
- ৫। আই পি এল ক্ৰিকেট প্ৰতিযোগিতাৰ এখন খেলত আজি চেন্নাই ছুপাৰ কিংছ, কলকাতা নাইট ৰাইডাৰ্ছৰ মুখামুখি।

000000

অহা ১৯ এপ্ৰিলত প্ৰথম পৰ্যায়ত অনুষ্ঠিত হ'বলগীয়া লোকসভা নিৰ্বাচনক লৈ শাসকীয় দলৰ প্ৰাৰ্থীৰ লগতে বিৰোধী দলৰ প্ৰাৰ্থীসকলে নিৰ্বাচনী প্ৰচাৰ অভিযান তীব্ৰতৰ কৰি তুলিছে। বিজেপি নেতা তথা কেন্দ্ৰীয় গৃহমন্ত্ৰী অমিত শ্বাহে কেইবাটাও সমষ্টিৰ নিৰ্বাচনী প্ৰচাৰ অভিযানত অংশ লোৱাৰ উদ্দেশ্যে কাইলৈ অসমত উপস্থিত হ'ব। গৃহমন্ত্ৰীগৰাকীয়ে কাইলৈ ডিব্ৰুগড় সমষ্টিত কেন্দ্ৰীয় মন্ত্ৰী সৰ্বানন্দ সোনোৱালৰ হৈ প্ৰচাৰ চলোৱাৰ লগতে একেদিনাই শোণিতপুৰ সমষ্টিৰ দলীয় প্ৰাৰ্থী ৰঞ্জিত দত্ত আৰু লখিমপুৰ সমষ্টিৰ প্ৰাৰ্থী প্ৰদান বৰুৱাৰ হৈ আন দুখনকৈ প্ৰচাৰ সভাত ভোটাৰ ৰাইজক সন্মোখন কৰিব। ইয়াৰ পিছত তেওঁ তিনিচুকীয়াত এটা পদযাত্ৰাতো অংশ ল'ব।

ইপিনে প্ৰথম পৰ্যায়ৰ লোকসভা নিৰ্বাচনৰ প্ৰচাৰ চলোৱাৰ বাবে আম আদমী পাৰ্টীৰ কেন্দ্ৰীয় নেত্ৰী তথা দিল্লী চৰকাৰৰ মন্ত্ৰী আতিশীয়ে আজিৰে পৰা অসমত কেইবাখনো নিৰ্বাচনী প্ৰচাৰ সভাত অংশ ল'ব। নেত্ৰীগৰাকীয়ে ডিব্ৰুগড় আৰু শোণিতপুৰ লোকসভা সমষ্টিৰ দলীয় প্ৰাৰ্থী মনোজ ধানোৱাৰ আৰু ঋষিৰাজ কৌণ্ডিন্যৰ হৈ প্ৰচাৰ চলাব। আজি পুৱা ডিব্ৰুগড় বিমান বন্দৰত উপস্থিত হৈ দিল্লী চৰকাৰৰ শিক্ষামন্ত্ৰীগৰাকীয়ে বিমান বন্দৰত সংবাদ মাধ্যমৰ সৈতে মত বিনিময় কৰিব। ইয়াৰ পিছত তেওঁ বিয়লিৰ ভাগত দুলীয়াজানত এটা ৰোড শ্ব'ত অংশগ্ৰহণ কৰিব। কাইলৈ তেওঁ তিনিচুকীয়াত সংবাদ প্ৰতিষ্ঠানৰ সৈতে মত বিনিময়ৰ লগতে মাৰ্ঘেৰিটাত মটৰ চাইকেল সমদল আৰু নিৰ্বাচনী সভাত অংশ ল'ব। আনহাতে পৰহিলৈ তেওঁ তেজপুৰত এটা ৰোড শ্ব'ত অংশ ল'ব।

ডিব্ৰুগড় লোকসভা সমষ্টিৰ অসম জাতীয় পৰিষদ দলৰ প্ৰাৰ্থী লুৰিনজ্যোতি গগৈয়ে আজি মাৰ্ঘেৰিটা বিধানসভা সমষ্টিৰ জাণ্ডন পঞ্চায়ত, লেখাপানী, কুমচাই পঞ্চায়ত, লিডু পঞ্চায়ত, কমাৰপটী পঞ্চায়ত, মাৰ্ঘেৰিটা বজাৰ আৰু ছেণ্ডনবাৰী বজাৰত নিৰ্বাচনী প্ৰচাৰ চলাব।

বিজেপি নেতা তথা মুখ্যমন্ত্ৰী ড० হিমন্ত বিশ্ব শৰ্মা, ডিব্ৰুগড় সমষ্টিৰ প্ৰাৰ্থী সৰ্বানন্দ সোনোৱাল, ৰাজ্যৰ কেইবাগৰাকী মন্ত্ৰী, কংগ্ৰেছ দলৰ প্ৰাৰ্থী গৌৰৱ গগৈ, বিটিআৰৰ মুৰব্বী প্ৰমোদ বড়োৰ লগতে ভালসংখ্যক নেতাই দলীয় প্ৰাৰ্থীৰ সমৰ্থনত প্ৰচাৰ অভিযান অব্যাহত ৰাখিছে।

মুখ্যমন্ত্ৰী ড० হিমন্ত বিশ্ব শৰ্মাই সৰ্বানন্দ সোণোৱালৰ সমৰ্থনত ডিব্ৰুগড়ত কালি এটা ৰোড শ্ব'ত অংশ লয়। মুখ্যমন্ত্ৰীগৰাকীয়ে চৌকিডিঙি খেলপথাৰৰ পৰা ডিব্ৰুগড় চহৰৰ বিভিন্ন অঞ্চলৰ মাজেৰে ৰোড শ্ব'ত ভাগ লৈ থানা চাৰিআলিত উপস্থিত হয়।

সৰ্বানন্দ সোণোৱালে আজি ডিব্ৰুগড় লোকসভা সমষ্টিৰ নৱগঠিত মাকুম বিধানসভা সমষ্টিৰ অন্তৰ্গত বৰুৱাহোলা পূবেৰুণ সংঘ খেলপথাৰ, কৰ্দৈগুড়ি, হাতীজান, ৰাজগড়আলি চাহবাগিচা খেলপথাৰ আদিত কেইবাখনো নিৰ্বাচনী প্ৰচাৰ সভাত অংশ লোৱাৰ লগতে মাকুম প্ৰেছ ক্লাবৰ সংবাদিকসকলৰ সৈতে মত বিনিময় আৰু পদযাত্ৰাত অংশ ল'ব। ইপিনে, লখিমপুৰ লোকসভা সমষ্টিৰ বিজেপি মিত্ৰজোঁটৰ প্ৰাৰ্থী প্ৰদান বৰুৱাই আজি ঢকুৱাখনা সমষ্টিৰ বাসুদেৱ নৰোৱা সত্ৰ, গোবিন্দপুৰ চাৰিআলি, পশ্চিম ঢকুৱাখনা খেলপথাৰ আৰু ৰঙা নদী সমষ্টিৰ পহুমাৰা উচ্চতৰ মাধ্যমিক বিদ্যালয় খেলপথাৰত নিৰ্বাচনী প্ৰচাৰ চলাব।

ইপিনে কাজিৰঙা লোকসভা সমষ্টিৰ প্ৰাৰ্থী কামাখ্যা প্ৰসাদ তাছাই আজি টেঙানি খকনগুৰি, পশ্চিম নাওজান সমবায় সমিতি খেলপথাৰ, চুঙাজান বসন্ত উৎসৱ খেলপথাৰ আৰু ১ নম্বৰ সোণালী পথাৰ ৰাজহুৱা খেলপথাৰত নিৰ্বাচনী প্ৰচাৰ সভাত অংশগ্ৰহণ কৰিব।

উল্লেখযোগ্য যে ৰাজ্যখনত এইবাৰৰ লোকসভা নিৰ্বাচনত বিজেপিয়ে মুঠ ১৪ খন আসনৰ ১১ খনত প্ৰতিদ্বন্দ্বিতা আগবঢ়াইছে। ইয়াৰে বিজেপিৰ মিত্ৰদল অসম গণ পৰিষদে দুখনকৈ আসন ক্ৰমে বৰপেটা আৰু ধুবুৰী আৰু ইউ পি পি এলে কোকৰাঝাৰত প্ৰাৰ্থী নিষ্ক্ষেপ কৰিছে। এই ১৪টা লোকসভা সমষ্টিৰ বাবে অহা ১৯, ২৬ এপ্ৰিল আৰু ৭ মে'ত মুঠ তিনিটা পৰ্যায়ত নিৰ্বাচন অনুষ্ঠিত হ'ব।

০০০০০

সমাগত লোকসভা নিৰ্বাচনৰ দ্বিতীয় পৰ্যায়ৰ মনোনয়ন প্ৰত্যাহাৰৰ আজি অন্তিম দিন। দ্বিতীয় পৰ্যায়ৰ নিৰ্বাচনৰ বাবে ৰাজ্যত মুঠ ৬৫ গৰাকী প্ৰাৰ্থীয়ে মনোনয়ন পত্ৰ দাখিল কৰে। উল্লেখযোগ্য যে এই পৰ্যায়ৰ নিৰ্বাচনৰ বাবে দেশৰ কেইবাখনো ৰাজ্যত মনোনয়ন দাখিল কৰা হৈছে। ইয়াৰে আউটাৰ মণিপুৰ লোকসভা সমষ্টিৰ বাকী থকা অংশকে ধৰি ১২ খন ৰাজ্য আৰু কেন্দ্ৰীয়শাসিত অঞ্চলৰ ৮৮খন লোকসভা আসনৰ বাবে অহা ২৬ এপ্ৰিলত নিৰ্বাচন অনুষ্ঠিত হ'ব। আউটাৰ মণিপুৰ সমষ্টিৰ এটা অংশত প্ৰথম পৰ্যায়ত অহা ১৯ এপ্ৰিলত নিৰ্বাচন অনুষ্ঠিত হ'ব। এই পৰ্যায়ত কেৰালাৰ ২০টা সমষ্টি, কৰ্ণাটকৰ ১৪টা, ৰাজস্থানৰ ১৩টা, উত্তৰ প্ৰদেশ আৰু মহাৰাষ্ট্ৰৰ ৮টাকৈ সমষ্টি, মধ্যপ্ৰদেশৰ ৭টা সমষ্টি, অসম আৰু বিহাৰৰ ৫টাকৈ সমষ্টি, পশ্চিমবংগ আৰু চণ্ডীগড়ৰ ৩টাকৈ আৰু মণিপুৰ, ত্ৰিপুৰা আৰু জম্মু-কাশ্মীৰৰ এটাকৈ সমষ্টিত নিৰ্বাচন অনুষ্ঠিত হ'ব।

০০০০০

অহা ১৯ এপ্ৰিলত অনুষ্ঠিত হ'বলগীয়া প্ৰথম পৰ্যায়ৰ লোকসভা নিৰ্বাচনৰ বাবে ৰাজ্যৰ প্ৰান্তে প্ৰান্তে পোষ্টেল বেলটৰ জৰিয়তে বয়োজ্যেষ্ঠ ভোটৰ ভোটদান প্ৰক্ৰিয়া চলি আছে। বিশেষভাৱে সক্ষম ভোটৰ বাবেও ইতিমধ্যেই পোষ্টেল বেলটৰ জৰিয়তে ভোট সংগ্ৰহৰ ব্যৱস্থা কৰা হৈছে। প্ৰথম পৰ্যায়ৰ ভোটগ্ৰহণ হ'বলগীয়া সমষ্টিসমূহত নিয়োজিত প্ৰিজাইডিং, পলিং বিষয়কে ধৰি নিৰ্বাচনী কামত জড়িতসকলৰ পোষ্টেল বেলটৰ ভোটদান প্ৰক্ৰিয়াও সুকলমে অনুষ্ঠিত হৈছে। সকলো জিলাতে এই প্ৰক্ৰিয়া গ্ৰহণ কৰা হৈছে। শোণিতপুৰ সংসদীয় সমষ্টিৰ লোকসভা নিৰ্বাচনৰ বাবে জ্যেষ্ঠ নাগৰিক আৰু বিশেষভাৱে সক্ষম শ্ৰেণীৰ বাছনিপ্ৰাপ্ত লোকসকলক পোষ্টেল বেলট পেপাৰৰ জৰিয়তে ঘৰে ঘৰে গৈ ভোটগ্ৰহণ আৰম্ভ কৰা হৈছে। এই প্ৰক্ৰিয়া আজিৰ ভিতৰত সম্পূৰ্ণ কৰাৰ লক্ষ্য স্থিৰ কৰা হৈছে। উল্লেখ্য যে, শোণিতপুৰ সংসদীয় সমষ্টিত দুই হাজাৰ ৯০০ গৰাকী ভোটদাতাই বাসগৃহৰ পৰা ভোটদান কৰিব।

০০০০০

অসম আৰক্ষীয়ে অপৰাধীৰ বিৰুদ্ধে তৎকালীন কাৰ্যব্যৱস্থা গ্ৰহণৰ বাবে শীঘ্ৰেই ১০২ সেৱা আৰম্ভ কৰিব। টল ফ্ৰি এই নম্বৰত ফোন কৰিলেই অসম আৰক্ষীৰ লোক ঘৰলৈ আহি অভিযোগৰ ভিত্তিত এজাহাৰ গ্ৰহণ কৰিব। দেৰগাঁৱৰ নিৰ্বাচনী প্ৰচাৰ সভাত অংশ লৈ মুখ্যমন্ত্ৰী ড০ হিমন্ত বিশ্ব শৰ্মাই এই সেৱাৰ পৰিকল্পনাৰ কথা প্ৰকাশ কৰে। তেওঁ কয় যে, আৰক্ষীৰ ১০২ সেৱাৰ হেড কোৱাৰ্টাৰ দেৰগাঁৱত কৰাৰ বাবে প্ৰস্তুত দিছে। দেৰগাঁৱৰ পৰা ১০২ সেৱা নিয়ন্ত্ৰণ কৰা হ'ব। এই সেৱা প্ৰৱৰ্তন হ'লে ৰাইজে এজাহাৰৰ বাবে থানালৈ যোৱাৰ প্ৰয়োজন নাথাকিব। এজন অ চিসহ আৰক্ষীৰ দল সাজু থকা ১০২ সেৱাৰ গাড়ী আইন শৃংখলাজনিত কোনো লোকে ফোন কৰিলেই ঘৰত উপস্থিত হ'ব। তদুপৰি চুৰি ডকাইতি হ'লেও এই সেৱাত ফোন কৰিলে আৰক্ষী উপস্থিত হ'ব। দেৰগাঁৱত স্থাপন হ'বলগীয়া ১০২ সেৱাৰ কল চেণ্টাৰত ৩০০-৪০০ যুৱক-যুৱতীয়ে সংস্থাপন লাভ কৰিব বুলি মুখ্যমন্ত্ৰীয়ে প্ৰকাশ কৰিছে।

০০০০০

হেঁপাহৰ ৰঙালী বিহুৰ মাজত আৰু মাত্ৰ কেইটামান দিন বাকী থকা অৱস্থাত প্ৰাক ৰঙালী ৰঙেৰে ৰাজ্যৰ চৌদিশ মুখৰিত হৈ পৰিছে। ৰঙালীক আদৰাৰ বাবে ৰাজ্যৰ প্ৰান্তে প্ৰান্তে ব্যাপক প্ৰস্তুতি চলিছে। ঠায়ে ঠায়ে বিহুৰ আখৰা চলি থকাৰ লগতে বিভিন্ন ঠাইত বিহুনাচ আৰু ঢোলবাদনৰ কৰ্মশালা অনুষ্ঠিত হৈছে।

মৰিগাঁও জিলা ছাত্ৰ সন্থাৰ অধীনৰ চৰাইবাহী আঞ্চলিক ছাত্ৰ সন্থাৰ উদ্যোগত এই বেলি ৫ দিনীয়াকৈ বিহু কৰ্মশালা অনুষ্ঠিত হৈছে। চৰাইবাহী ক্ৰীড়া সন্থাৰ খেলপথাৰত অনুষ্ঠিত এই কৰ্মশালাত প্ৰায় পাঁচ শতাধিক বিহুৱা আৰু নাচনীয়ে অংশগ্ৰহণ কৰে। শিৱসাগৰৰ দিখৌমুখ কেন্দ্ৰীয় ৰঙালী বিহুৰ উদ্যোগতো বিহু নাচ আৰু ঢোল বাদনৰ প্ৰশিক্ষণ দি থকা হৈছে। ১১ গৰাকী বৰ বিহুৱা আৰু বৰ বিহুৱতীৰ তত্ত্বাৱধানত ২০ দিনীয়াকৈ আয়োজন কৰা এই কৰ্মশালাত ২০০ ৰো অধিক প্ৰশিক্ষাৰ্থীয়ে অংশ লৈছে।

ইপিনে অগপৰ ভাতৃ সংগঠন অসম ছাত্ৰ পৰিষদৰ বোকাখাট সমষ্টি সমিতিয়ে বোকাখাটত আৰু গোলাঘাট জিলা সমিতিয়ে গোলাঘাটৰ সমন্বয় ক্ষেত্ৰত আয়োজন কৰা বিহু নাচ আৰু ঢোল বাদন কৰ্মশালাত কালি মন্ত্ৰী অতুল বৰা উপস্থিত হৈ প্ৰশিক্ষাৰ্থীসকলক উৎসাহ যোগায়। কৰ্মশালাখনত ৩০০ তকৈও অধিক প্ৰশিক্ষাৰ্থীয়ে অংশগ্ৰহণ কৰাৰ লগতে সমন্বয় ক্ষেত্ৰত আয়োজিত অনুষ্ঠানটোত পোন্ধৰশতকৈও অধিক প্ৰশিক্ষাৰ্থীয়ে অংশগ্ৰহণ কৰে।

একেদৰে টিছ হাইস্কুল খেলপথাৰত ভাৰতীয় জনতা যুৱ মৰ্চাৰ নলবাৰী শাখাই আয়োজন কৰা বিছ নাথ আৰু টোলবাদন কৰ্মশালাত কালি মন্ত্ৰী ৰণজিৎ দাস উপস্থিত হৈ অংশগ্ৰহণকাৰীসকলক শুভেচ্ছা জ্ঞাপন কৰে।

ইফালে, গুৱাহাটী মহানগৰীৰ বিভিন্ন স্থানতো বিছৰ আখৰা চলি আছে। তদুপৰি মঞ্চ বিছ উদযাপনৰ বাবে আয়োজক সমিতিসমূহে প্ৰস্তুতি চলাইছে। পূব গুৱাহাটী বিছ সন্মিলনৰ উদ্যোগত চানমাৰি অসম অভিযান্ত্ৰিক খেলপথাৰত ১০ দিনীয়াকৈ বিছ নাচ আৰু টোলবাদন কৰ্মশালা অনুষ্ঠিত হৈছে। অহা ১১ এপ্ৰিলত এই কৰ্মশালাৰ সামৰণি পৰিব।

০০০০০

নাগৰিকত্ব সংশোধনী আইন তথা চমুকৈ CAA কাৰ্যকৰী কৰিবলৈ ভাৰত চৰকাৰে জাৰি কৰা জাননীৰ বৈধতা সম্পৰ্কে কাইলৈ উচ্চতম ন্যায়ালয়ে শুনানি গ্ৰহণ কৰিব। ভাৰত চৰকাৰে যোৱা ১১ মাৰ্চত জাৰি কৰা নিৰ্দেশনাৱলী স্থগিত ৰাখিবলৈ অসম সন্মিলিত মহাসংঘৰ লগতে বিভিন্ন পক্ষই দাখিল কৰা ২০ খন হস্তক্ষেপ আবেদনৰ পৰিপ্ৰেক্ষিতত এই শুনানি গ্ৰহণ কৰা হ'ব। উল্লেখযোগ্য যে উচ্চতম ন্যায়ালয়ত নাগৰিকত্ব সংশোধনী আইনৰ বিৰুদ্ধে ২৩৭টা গোচৰ বিচৰাধীন হৈ আছে।

০০০০০

শংকৰী সাহিত্যৰ পণ্ডিত, অধ্যাপক ভৱপ্ৰসাদ চলিহাৰ কালি সন্ধিয়া গুৱাহাটী চিকিৎসা মহাবিদ্যালয় হাস্পাতালত মৃত্যু হয়। তেওঁ শ্ৰীমন্ত শংকৰদেৱ সংঘৰ উপ পদাধিকাৰৰ আসন গুৱনি কৰাৰ লগতে ৰাজ্য চৰকাৰৰ শ্ৰীমন্ত শংকৰদেৱ বাঁটাও লাভ কৰিছিল। অসমীয়া, ইংৰাজী আৰু সংস্কৃত ভাষাত ৪০খনৰো অধিক গ্ৰন্থ ৰচনা, সম্পাদনা আৰু অনুবাদ কৰাৰ উপৰি কেইবাখনো অভিধানৰ তেওঁ যুটীয়া সংকলক আছিল। গুৱাহাটী বিশ্ববিদ্যালয়ৰ অসমীয়া বিভাগৰ মুৰব্বী অধ্যাপকৰূপে অৱসৰ গ্ৰহণ কৰা চলিহাই শংকৰী সংস্কৃতিৰ অধ্যয়ন, শংকৰী সাহিত্যৰ সমীক্ষা, মাধৱদেৱৰ সাহিত্য, মাধৱদেৱ অধ্যয়নৰ ভূমিকা আদি উল্লেখযোগ্য গ্ৰন্থ প্ৰণয়ন কৰিছিল। ১৯৬১ চনৰ পৰা ১৯৬৯ চনলৈ গুৱাহাটী বিশ্ববিদ্যালয়ৰ দ্বাৰা পৰিচালিত সংস্কৃত মহাভাৰতৰ অসমীয়া অনুবাদক ৰূপেও তেওঁ সেৱা আগবঢ়াইছিল। প্ৰাক্তন উপাধিৰে বিভূষিত চলিহাৰ মৃত্যুৰ সময়ত বয়স আছিল ৮৯ বছৰ।

০০০০০

আই পি এল ক্ৰিকেট প্ৰতিযোগিতাত আজি চেন্নাই এম এ চিদাম্বৰম ষ্টেডিয়ামত হ'বলগীয়া খেলত চেন্নাই ছুপাৰ কিংছ, কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব। ইফালে, যোৱা নিশা লক্ষ্ণৌৰ অটল বিহাৰী বাজপেয়ী একানা ক্ৰিকেট ষ্টেডিয়ামত অনুষ্ঠিত এখন খেলত লক্ষ্ণৌ ছুপাৰ জায়েন্টছে গুজৰাট টাইটানছক ৩৩ ৰানত পৰাজিত কৰে। গুজৰাট টাইটানছে ১৬৪ ৰানৰ বিজয় লক্ষ্যৰে খেল আৰম্ভ কৰি ১৮ অভাৱ ৫টা বলত আটাইকেইটা উইকেট হেৰুৱাই ১৩০ ৰান কৰিবলৈ সমৰ্থ হয়। দলটোৰ হৈ ছাই সুদৰ্শনে ৩১ ৰান কৰে। লক্ষ্ণৌ ছুপাৰ জায়েন্টছৰ যশ ঠাকুৰে ৫টা উইকেট দখল কৰাৰ বিপৰীতে ক্ৰুনাল পাণ্ডিয়াই ৩টা উইকেট লাভ কৰে। যশ ঠাকুৰক প্লেয়াৰ অৱ দা মেচ হিচাপে ঘোষণা কৰা হয়। ইয়াৰ পূৰ্বে লক্ষ্ণৌয়ে টছত জিকি প্ৰথমে বেট ধৰাৰ সিদ্ধান্ত লয়। দলটোৰ হৈ মাৰ্কাছ ষ্টয়নিছে ৫৮ ৰান কৰে।

ইপিনে মুম্বাইৰ ৰাংখেড়ে ষ্টেডিয়ামত অনুষ্ঠিত আন এখন খেলত মুম্বাই ইণ্ডিয়ানছে দেলহী কেপিটেলছক ২৯ ৰানত পৰাস্ত কৰে। দেলহীয়ে ২৩৫ ৰানৰ লক্ষ্যৰে খেল আৰম্ভ কৰি নিৰ্ধাৰিত ২০ অভাৱত ৮টা উইকেট হেৰুৱাই ২০৫ ৰানহে কৰিবলৈ সমৰ্থ হয়। ০০০০০০০

দিল্লীৰ মুখ্যমন্ত্ৰী অৰবিন্দ কেজৰিৱালৰ গ্ৰেপ্তাৰৰ বিৰোধিতাৰে আপে কালি সামূহিক উপবাস কাৰ্যসূচী পালনৰ বাতৰিক **দৈনিক অসম** কাকতে প্ৰথম পৃষ্ঠাত প্ৰকাশ কৰিছে। ডুমডুমাত পোষ্টেল ভোটদানত বিসংগতি সংঘটিত হোৱাৰ অভিযোগত তিনিচুকীয়া জিলা প্ৰশাসনে তিনিগৰাকী নিৰ্বাচনী বিষয়াৰ বিৰুদ্ধে গোচৰ তৰাৰ লগতে দণ্ডাধীশ পৰ্যায়ৰ তদন্ত ঘোষণাৰ বাতৰিক **অসমীয়া প্ৰতিদিন** কাকতে প্ৰথম পৃষ্ঠাত স্থান দিছে। এপিএছচিৰ নিযুক্তি কেলেংকাৰীৰ তদন্ত চলাই থকা এছআইটিয়ে ২০১৩ বৰ্ষৰ সংযুক্ত প্ৰতিযোগিতামূলক পৰীক্ষাৰ ৩০ গৰাকী পৰীক্ষা নিয়ন্ত্ৰকক আজি চিআইডিৰ কাৰ্যালয়লৈ তলব কৰাৰ বাতৰিক **দৈনিক জনমভূমি** কাকতে প্ৰথম পৃষ্ঠাত প্ৰকাশ কৰিছে। বিগত বৰ্ষৰ পৰা অসম চৰকাৰে ৰাজ্যৰ বিহু সমিতিসমূহৰ বাবে আৰম্ভ কৰা আঁচনিখনৰ অধীনত লোকসভা নিৰ্বাচনৰ প্ৰাকক্ষণত আৰ্থিক অনুদান আগবঢ়োৱাৰ বাবে নিৰ্বাচন আয়োগৰ অনুমতি লাভৰ বাতৰিক **দৈনিক অগ্ৰদূত** কাকতে প্ৰথম পৃষ্ঠাত স্থান দিছে। লোকসভা নিৰ্বাচনৰ প্ৰচাৰত অংশ লোৱাৰ উদ্দেশ্যে কেন্দ্ৰীয় গৃহমন্ত্ৰী তথা জ্যেষ্ঠ বিজেপি নেতা অমিত শ্বাহ কাইলৈ অসমলৈ আহিবলগীয়া বাতৰিক **আমাৰ অসম** কাকতে প্ৰথম পৃষ্ঠাত প্ৰকাশ কৰিছে। সুদীৰ্ঘ ৫৪ বছৰৰ অন্তত আজি বিশ্ববাসীয়ে প্ৰত্যক্ষ কৰিবলগীয়া বিৰল সূৰ্যগ্ৰহণৰ বাতৰিক **অসমীয়া খবৰ** কাকতে প্ৰথম পৃষ্ঠাত স্থান দিছে। ইউক্ৰেইনৰ সেনাই ড্ৰোণযোগে ৰাছিয়াৰ পৰমাণু প্ৰকল্পত দেওবাৰে আক্ৰমণ কৰাৰ বাতৰিক **দি আহাম ট্ৰিবিউন** কাকতে প্ৰথম পৃষ্ঠাত প্ৰকাশ কৰিছে। অনাগত বছৰবোৰত পূৰ্বানুমান অধিক উন্নত কৰাৰ উদ্দেশ্যে ভাৰতীয় বতৰ বিজ্ঞান বিভাগে কৃত্ৰিম বুদ্ধিমত্তা আৰু যন্ত্ৰ শিক্ষণ ব্যৱহাৰ আৰম্ভ কৰা বুলি সঞ্চালকপ্ৰধান ড॰ মৃত্যুঞ্জয় মহাপাত্ৰই উল্লেখ কৰাৰ বাতৰিক **দ্যা চেণ্টিনেল** কাকতে প্ৰথম পৃষ্ঠাত স্থান দিছে। আলফাৰ ৪৫ সংখ্যক প্ৰতিষ্ঠা দিৱসত সংগঠনটোৰ সেনাপ্ৰধান পৰেশ বৰুৱাই সুনিৰ্দিষ্ট সময়সীমাৰ ভিতৰত ৰাজনৈতিক সমাধানৰ স্বার্থত অৰ্থপূৰ্ণ আলোচনাৰ বাবে আগ্ৰহ প্ৰকাশ কৰাৰ বাতৰিক **নিয়মীয়া বাৰ্তা** কাকতে প্ৰথম পৃষ্ঠাত প্ৰকাশ কৰিছে।

আজি প্ৰকাশিত কাকতসমূহৰ প্ৰথম পৃষ্ঠাত স্থান লাভ কৰা অন্যান্য বাতৰিসমূহৰ ভিতৰত আছে- শংকৰদেৱ বঁটাপ্ৰাপক বিশিষ্ট সাহিত্যিক-শিক্ষাবিদ ভৱপ্ৰসাদ চলিহাৰ দেহাৱসান, দুখনৈত সংঘটিত পথ দুৰ্ঘটনাত যুৱক-যুৱতীসহ ৩ জনৰ মৃত্যু, বিহু মিহলি মাংস ভক্ষণ কৰি ২৮টা দুপ্ৰাপ্য শঙ্কনৰ মৃত্যু আদি।

এয়াই আছিল আজি প্ৰকাশিত কাকতসমূহৰ প্ৰথম পৃষ্ঠাৰ বাতৰিত চমু অৱলোকন।